

Útbyggt Xplore til lögtingslimir

Í desember bleiv avtala gjord millum altjóða oljufelagið Eni og føroyska felagið Simprentis um rættindini til oljusimulatiónum Xplore. Farið er undir at útbyggja simulatiónumina, og í næstum verða oljuleitingarskeið marknaðarförd bæði innan- og uttanlands



Olavur Ellefsen, undangongumaður aftanfyrri Xplore-verkætlanina, sum nú hevur fingið luft undir veingimmar

OLJULEITING Á TELDU

Jan Müller

Xplore hevur til endamáls at geva eina grundleggjandi fatan av oljuleiting og bleiv ment í sambandi við eina kapping millum føroyskar miðnamsskúlar í 2002.

Letur hurðar upp

Í høvudsheitum sigur avtalan millum Eni og Simprentis

(áður kent undir navninum Tökni), at Simprentis fær øll rættindi til Xplore, samstundis sum at Eni fær eitt ávis tal av oljuleitingarskeiðum frá Simprentis ókeypiss.

Eni er eitt av heimsins týdingarmestu oljufeløgum, og Simprentis-skeiðini skulu veitast bæði til starvsfólk hjá Eni og í sambandi við førleikamening í teimum londum, har Eni

leitar eftir olju.

Olavur Ellefsen, stjóri í Simprentis, sigur við Sosialin, at avtalan við Eni er sera týdingarmikil fyri føroyska felagið. – Ikki minst, tí hetta kann lata okkum hurðar upp um allan heim.

Útbyggt útgáva

Xplore verður í lotuni út-

byggt og gjørt klárt til at bliva veitt á fyrstu almennu oljuleitingarskeiðinum, sum ætlandi verða í skeiðshølum í Aberdeen 10. februar, í London 12. februar og í Tórshavn 25. februar.

Útbygda útgávan eitur Xplore Advanced, og tað er henda útgáva, sum verður nýtt í bæði almennum skeiðum og serskeiðum. Kundar eru oljufeløg sum Eni, og eitt nú tænaustveit-

arar í oljuvinnuni, figgjarfyrirtekur, lærdir háskúlar og myndugleikar.

Uppruna útgávan broytir samstundis navn til Xplore Basic, og hon fer fyrst og fremst at bliva brúkt í sambandi við tiltøk fyri skúlanæmingar.

Skeið í Føroyum

Sum skilst fer Simprentis eisini at bjóða skeið í Føroyum, og umframt almennu skeiðini nevnir Olavur Ellefsen møguleikan at skipa fyri serskeiðum fyri fyrirtøkum og myndugleikum.

– Nú ætlanin er at fara undir næsta útjóðingarfylgju í Føroyum átti nývalda lögtingið at fingið gagn av einum oljuleitingarskeiði, heldur stjóri á Simprentis.

– Ein góð fatan av oljuleiting og gott skil á hugtøkum, sum eitt nú loyvis-treytir og rakstrarverdar nøgdur munnu koma væl við, tá stórar avgerðir skulu takast um føroysku olju-

framtíðina.

Skeiðini frá Simprentis taka støði í, at tú lærir best tá tú sjálv/ur tekur virknan lut í undirvísingini. Í oljusimulatiónum verða luttakarar býttir í bólkar, sum kappast, samstarva og taka avgerðir í oljuleitingini í einum hugsaðum oyggjalandi.

Endamálið er ikki at útbúgva serfrøðingar, men heldur at geva eina fatan av avbjóðingum og møguleikum í vinnuni.

Komandi november verður – eins og í 2003 – eitt millumtjóða tiltak, har Xplore Basic verður nýtt til at geva miðnamsskúlanæmingum eina fatan av oljuleiting. Eisini verður arbeitt við líknandi tiltaki fyri lærdar háskúlar í fleiri londum, men tað er enn ikki staðfest, nær tað tiltakið verður.

I AM komið á svenskan hitlista

Tað er ikki bara í Føroyum, at gospelbólkurin I AM hevur undanvind. Nú eru teir komnir á ein hitlista í Svøríki

TÓNLEIKUR

Eyðun Klakstein

Fyri jól gav gospelbólkurin I AM út sína næstu fløgu. Hetta er útgáva við kristiligum rocktónleiki, sum var sera væl móttikin í Føroyum.

Eini túsund fløgur fóru í umfar longu fyrstu vikuna, og síðani hevur I AM hava nógvar framfærslur kring landið.

Bólkurin hevur eisini sagt, at teir í ár fara at stíla meira eftir at sleppa út um landoddarnar at spæla.

Og teir í I AM kunnu í øllum fornum fegnast um, at onkur lurtar eftir teirra



Sangurin Believe hjá I AM er komið á ein svenskan hitlista fyri kristiligan tónleik

tónleiki í útlandum.

Komnir á hitlista

Crossnet er ein svenskur ungdomsportalur fyri trúgvandi, og har hava tey eitt internetradio, sum

spældir kristnan tónleik.

Portalurin hevur eisini ein hitlista yvir tann best umtókta tónleikin á rásin, og har er I AM alt í einum sloppið upp í part.

Bólkurin er nýggjur á listanum og liggur sum nummar 7 við sanginum Believe.

Onnur nøvn á listanum eru DC Talk, P.O.D. og Nikki Leonti, sum er nummar 1.

I AM hevur sent nýggju fløguna til útvarpsstöðir uttanlands, men teir vistu av ongum, fyrr enn teir endað á hesum svenska hitlista.

Klaksvíkingar á odda

Klaksvíkar Billardfelag liggur á odda í báðum deildum í billard, nú kappingin er um at vera hálvrunnin

BILLARD

Klaksvíkar Klubbi liggur klárt á odda í billardkappingini. Hann hevur 48 stig og 23,43 eygu í meðal. Nr. 2 er Kaggin 1 við 38 stigum og 18,05 eygum í með-

al. Nr. 3 er Havnar Klubbi við 28 stigum og 19,39 eygum í meðal, nr. 4 er Tvøroyrar Billardfelag við 16 stigum og 15,76 eygum í meðal og aftast er Kaggin 2 við 14 stigum og 16,35 eygum í meðal. Øll liðini hava spælt trý umfør uttan Havnar Klubbi, sum hevur spælt fyra. Seinasta vikuskiftið vitjaði botnliðið í 1. deild Kaggin 2 í Havnar Klubba. Gestirnir vunnu heldur óvæntað 10-8.

Fleiri dystir verða í vikuskiftinum. Tvøramenn vitja

Kaggan 2 og Kaggin 1 er á vitjan í Klaksvík

2. deild

Her er stóðan tann, at klaksvíkingar – Klaksvíkar Billardfelag 2 - eisini liggja á odda við 44 stigum, nr. 2 er Havnar Klubbi við 39 stigum, nr. 3 er Klaksvíkar Klubbi 1 við 24 stigum, nr. 4 er Kaggin við 17 stigum, og nr. 5 er Tvøroyrar Billardfelag við 18 stigum.

Kuupik loysir Tobba av

Nýggjur samskipari fyri virkseinum hjá Norðuratlantsbólkinum er grønlenski fólkatingsmaðurin Kuupik Kleist

POLITIKKUR

Eyðun Klakstein

Báðir teir grønlensku og annar av teimum føroysku fólkatingslimunum tóku seg í 2001 saman í ein bólk í Fólkatinginum.

Norðuratlantsbólkurin hevur síðani samstarvað um viðurskifti, sum hava

serligan áhuga fyri Føroyar og Grønland.

Tá ið avtalan varð gjord millum teir triggjar politikararnar var samstundis gjørt av, at uppgávan sum samskipari hjá bólkinum skuldi ganga upp á skift millum teir triggjar.

Lars Emil Johansen legði fyrri, og síðani hevur Torbjørn Jacobsen røkt uppgávuna. Nú hevur so Kuupik Kleist tikið við.

Uppgávan sum samskipari hevur við sær, at Kuupik skal standa fyri fundum, roknskapi og dagligu umsitingini hjá Norðuratlantsbólkinum. Haraftur at skal hann verða almenna

umboðið hjá bólkinum.

Kuupik Kleist er umboð fyri Inuit Ataqtiguit, sum er ein vinstrasinnaður flokkur, og hann situr eisini í grønlenska landstinginum. Hann hevur verið landsstýrismaður og var eitt skifti uttanríkisstjóri hjá grønlenska heimastýrinum.

Stórt blað týsdagin

Nógv tilfar slapp ikki við í leygardagsblaðið. Men tað verður pláss fyri tí týsdagin, tá vit eisini gera eitt eyka innlegg í blaðið. Millum tilfarið tá verður m.a. ummæli og myndir frá 10. konsertini hjá Føroya Symfoniorkestri í Norðurlandahúsinum sunnudagin.